



မယ်မင်းဘုံ

လရောင်စစ်စစ်သမီးရည်းစား

၇၈၆

အကြည့်တစ်ချက်
အသိခက်ခက်
တစ်ခါ တစ်ခါ
မကြင်နာလို့ ။

ချစ်လို့ ရည်စူး
သံယောဇဉ်ဦး
အတူခူးခဲ့တဲ့
အချစ်ပန်းလေးတွေ။

လွမ်းရ ဆွေးရ
ရည်းစားတွေရဲ့ ချစ်ဒုက္ခ
မဝေးရဲ မတွေးရဲ
ဒါပေမဲ့လည်း
ချစ်လို့ သာ ရည်းစားဖြစ်နေရတယ်
တွေ့ရတယ်လို့ မရှိဘူးကွယ်။

The quarrels of olvers are like summer
Storms; everything is more beautiful when they have passed.

ချစ်သူတွေရဲ့ ရန်ပွဲဟာ နွေရာသီမုန်တိုင်းလိုပါပဲ။

မုန်တိုင်းစဲသွားတဲ့ အခါ အရာရာတိုင်းဟာ

ပိုတောင် လှပလာပါတယ်။

မဒမ်နက်ကာ (ဆွစ်ဇာပေပညာရှင်)

(၁)

စစ်စစ်သည် မျက်နှာကြီးတစ်ခုလုံးကို ပုပ်သိုးထား၍ ဒေါသတွေက အလိပ်လိပ် ထွက်နေတာ ဖြစ်သည် ။ ဟွန်း . . . သင်းတွေလား။ လာပ လေ့စေဦး။ နာရီဝက်ကျော်တောင် နောက်ကျနေပြီ ဖြစ်ရာ သင်းဟာ အင်မတန်မှ လွန်လွန်းနေပြီဆိုတာ သင်းသိမှ သိပါလေစ။

တော်ပြီ . . . နောက် ငါးမိနစ်ထပ်စောင့်လို့ မှ မလာတော့ဘူးဆို ပြန်ပြီ။ ဒီတစ်သက် သူနဲ့ အပြတ်ဘဲ။

စစ်စစ်က စိတ်ထဲကနေ အပြတ်ကြိမ်းဝါးလို့ မှ မဆုံးသေး မိုးထိုးနေသော အရပ်ကြီးကို ခြေဖျား ထောက်ကာ စစ်စစ်ကို ဆိုင်ပေါက်ဝကနေ ပြူးတိပြူးကြောင်ဖြင့် ရှာနေသော သကောင့်သားကို တွေ့လိုက်ရလေလျှင် စစ်စစ်က နှုတ်ခမ်းကို တွန့်မိသွားသည် ။ သူက စစ်စစ်ကို လှမ်းတွေ့ လိုက်လေလျှင် စစ်စစ် ရှိရာသို့ အူယားဖားယား ရောက်ချလာကာ စစ်စစ်ရဲ့ ဘေးသို့ ကပ်ထိုင်၍ . . .

"ဆောရီး စစ်ရယ် . . . ကိုယ် အရမ်းတောင်းပန်တယ်။ စစ်ဆီကို Right time ရောက်အောင် ကိုယ်လာတာပဲ။

ဒါပေမဲ့ လမ်းမှာ မခ ကားဘီးပေါက်နေတာကို တွေ့တော့ ကိုယ် ကူညီနေတာနဲ့ နောက်ကျသွားတာ"

စစ်စစ်က သူ့ရဲ့ ဖြေရှင်းချက်ကို ဘာမှ မတုံ့ပြန်သေးဘဲ သူ့ကို ရှုတည်တည်ဖြင့် စိုက်ကြည့် စိုက်ကြည့်လိုက်သည် ။ သူ့ဘက်က အပြစ်ဖြစ်နေတာမို့ စစ်စစ်ကို မျက်နှာချိုလာသွေးနေတာ။ စစ်စစ် သည် သူ့ကို မျက်စောင်းပိတ်ထိုးကာ . . .

"နင့်ဘာသာနင် ဘာလုပ်လုပ်ပေါ့ ငါ့ကို လာမပြောနဲ့ ။

ပြီးတော့ ငါ နင့်ကို ထိုင်စောင့်နေတာလည်း မဟုတ်ဘူး ။

စားနေတဲ့ မုန့် မကုန်းသေးလို့ ။ ပြီးရင်ပြန်မှာ "

"ဟာ . . . အဲလို . . . အဲလိုတော့ မလုပ်ပါနဲ့ စစ်ရာ။ တကယ် တောင်းပန်ပါတယ်။ ပြန်တော့ မပြန်လိုက်ပါနဲ့ ကွာ။ ကိုယ်တို့ မှာ ဒီလိုမျိုး အပြင်မှာ တွေ့ဖို့ ရက်တွေအကြာကြီးစောင့် ပြီးမှ တွေ့ရတာ။ အဲဒီလိုကြီးတော့ မရက်စက်ပါနဲ့ ကွာ"

သူက ငိုတော့မတတ်ကို စစ်စစ်ရဲ့ လက်ကို ဆွဲတာ တောင်းပန်နေလျှင် စစ်စစ်က သူ့ကိုင်ထားတဲ့ လက်တွေကို ဆောင့်ရုန်းဖယ်လိုက်ရင်း . . .

"အဲဒီလို သိနေရင်လည်း အစကတည်းက စောလာပါလား။ ဒီလိုဆို ငါ့မှာ စစ်တစ်ယောက်တည်း နင့်ကို နာရီဝက်ကျော်လောက် ငုတ်တုတ်တိုင်စောင့်နေရတာ ဘယ်လောက် ကသိကအောက် ဖြစ်သလဲဆိုတာ ကိုယ်ချင်းစားဦး။ နင်ဟာလေ ငါ့ကို ဘယ်တော့မှ ဦးစားမပေးဘူး"

"အဲဒီလို မဟုတ်ရပါဘူး စစ်ရာ။ ဟိုကောင် မခကလည်း ဘီးလဲဖို့ အခက်အခဲ တကယ်ဖြစ်နေလို့ ကူညီလိုက်တာပါ။ ကိုယ်က စစ်ကို တမင် အကြာကြီး စောင့်ခိုင်းတာ မဟုတ်ပါဘူးကွာ။ အရမ်းကို တောင်းပန်တယ်နော် စစ်။ peace"

သူက စစ်စစ်ကို လက်နှစ်ချောင်း ထောင်ပြကာ ငြိမ်းချမ်းရေးယူလေလျှင် စစ်စစ်သည် သူ့လက်မောင်းကို နှစ်ချက်လောက် နာကျင်အောင် ထုရိုက်ပစ် လိုက်လေသည် ။ အဲဒါကို သူက ပန်းနဲ့ ပေါက်သည့်အလား ကျေနပ်စွာပြုံး၍ ငြိမ်ခံနေရာမှ ဆတ်ခနဲ စစ်စစ်ရဲ့ လက်တွေကို ဖမ်းချုပ်ကာ ခပ်တင်းတင်းဆုပ်ကိုင်ထားပြီးမှ ...

"ကိုယ် စစ်ကို တောင်းပန်ပါတယ်ကွာ။ နောက် ဘယ်တော့မှ အဲဒီလို မျိုး မဖြစ်စေရဘူးနော်။ ကတိပေးတယ်"

စစ်စစ်က သူ့ရဲ့ ဖျောင်းဖျချော့မော့မှုအောက်မှာ နည်းနည်း စိတ်ကောက်ပြေစပြု လာပြီမို့ မျက်စောင်းနုနု တစ်ချက်ထိုးကာ ...

"နောက်တစ်ခါဆို စစ် တကယ် စိတ်ဆိုးပြီနော်။ မိန်းကလေးတစ်ယောက်က ငုတ်တုတ်ထိုင် စောင့်နေရတာ အရမ်းဒေါသဖြစ်ဖို့ ကောင်းတာပဲ"

"အေးပါကွာ ... ကိုယ်လည်း စိတ်မကောင်းဘူး။ ကိုယ် စစ်လေးကို အကြာကြီး စောင့်ခိုင်း မိသလို ဖြစ်သွားတယ်။ ကိုယ် တကယ်မုန်းဖို့ ကောင်းတယ်ကွာ"

လရောင်က မျက်နှာလေး ညှိုးသွားကာ တကယ် စိတ်မကောင်း ဖြစ်သွားတဲ့ အတွက် စစ်စစ်လည်း သူ့ကို အကြာကြီး စိတ်မကောက်ချင်တော့ပါ။

စစ်စစ်က လရောင် ဆုပ်ကိုင်ထားတဲ့ လက်တွေကို လက်ချင်းယှက်
ကာ ထွေးဆုပ်လိုက်ပြီး . . .

"တော်ပြီကွာ။ ရန်မဖြစ်တော့ဘူး။ လရောင် ဘာစားမလဲ။ မှာ လိုက်
လေ"

"အမ်း . . . သီးစုံဆလပ်။ စစ်ကော ဘာထပ်မှာ ဦးမလဲ"

"စစ်က တော်ပြီ။ အဲဒါဆို သီးစုံဆလပ်ပဲ မှာ လိုက်ပြီနော်"

စစ်စစ်က waiter တစ်ယောက်ကို လှမ်းခေါ်ကာ လရောင်အတွက်
သီးစုံဆလပ်မှာ ပေးပြီးသွားလျှင် လရောင်က စစ်စစ်ကို ပြုံးပြီး ကြည့်
နေလေသည် ။ ဒီနေ့က စစ်စစ်တို့ ရဲ့ 1st Anniversary ဖြစ်သည် ။
ဒါကြောင့်မို့ ဒီနေ့တစ်နေ့ကုန် လရောင်နဲ့ အတူတူ အချိန်တွေ ကုန်လွန်
စေမှာ ဖြစ်သည် ။

"ဟာ . . . အခုမှ သတိရတယ်။ ကိုယ် စစ်ကို ပေးစရာ ရှိတယ်။ ချစ်
သက်လက်ဆောင်"

ပြောပြောဆိုဆို သူက သူ့ကျောပိုးအိတ်ထဲက ပစ္စည်းလေးကို ထုတ်
နေလျှင် စစ်စစ်ကလည်း စားပွဲပေါ်မှာ အဆင်သင့် တင်ထားတဲ့ ကိုင်းဆွဲ
အိတ်လေးကို သူရှေ့နားသို့ တွန်းပို့လိုက်သည် ။ လရောင် က စစ်စစ်ကို
"Surprise" လို့ ပြောကာ သူ့ရဲ့ ချစ်သက်လက်ဆောင် Cup Cake ဘူး
လေးကို ဖွင့်ကြည့်ခိုင်းလေသည် ။ စစ်စစ်က သူ့ရဲ့ romance ဖြစ်မှုလေး
အတွက် ရင်ခုန်စိတ်လှုပ်ရှားစွာ Cup Cake လေးကို ဖွင့်ကြည့်လိုက်လျှင်
အနီရဲရဲအသည်းပုံ crystal တုံးလေးဖြစ်သည် ။

"ဟာ . . . thank you။ စစ် အရမ်းကြိုက်တာပဲ"

"ကြိုက်ရမယ်လေ။ အဲဒါ ကိုယ့်နှလုံးသားလေးဟာ။ heart is for U"

စစ်စစ်က လရောင်ရဲ့ ချစ်သက်လက်ဆောင်ကို နှစ်သက်စွာ လက်ခံ လိုက်ပြီးနောက် စစ်စစ် ကလည်း လရောင်ကို ကိုင်းဆွဲအိတ်လေးဆီ မျက်စစ်ပြလိုက်ကာ " ဖွင့်ကြည့် လိုက်လေ" ဟု ခပ်တိုးတိုး ပြောလိုက်လျှင် လရောင်က အိတ်ကို ဖွင့်ကြည့်လေသည်။ ။ စစ်စစ်ပေးတဲ့ ရုပ်အင်္ကျီ အဖြူလေးကို သူက သဘောကျစွာကြည့်နေလျှင် စစ်စစ်က ပေးရတဲ့ အဓိပ္ပာယ်ကို ရှင်းပြလေသည်။ ။

"ရောင် ကျောင်းဝတ်စုံအဖြူလေး ဝတ်လိုက်တိုင်း စစ်ကို သတိရနေအောင်လို့ လေ။ မနက်ဖြန် ကျောင်းလာရင် အဲဒီအင်္ကျီ ဝတ်ခဲ့နော်"

လရောင်က ကျေနပ်သဘောကျစွာဖြင့် ခေါင်းညိတ်ကာ စစ်စစ်ရဲ့ ပါးလေးတစ်ဖက်ကို မနာအောင် ဖွဖွလိမ်ဆွဲကာ . . .

"စစ်က အရမ်းချစ်ဖို့ ကောင်းတာပဲကွာ"

"ကဲ . . . တော်ပြီ။ မုန့်စားလိုက်ဦး၊ ပြီးရင် ဒီနေ့ ဘာအစီအစဉ်ရှိလဲ ပြော"

"အင်း . . . အရင်ဆုံး ပေါင်းရဖို့ ရည်စူးရွယ်ကာ ဘုရားကို တက်မယ် ၊ ပြီးတော့မှ ကန်ပေါင်မှာ အတူတူထိုင်ကာ . . . ဟဲဟဲ"

သူက စိုင်းစိုင်း သီချင်းထဲက စာသားကို ရွတ်ပြရင်း ဒီကနေ့ အစီအစဉ်တွေကို ပြောပြလျှင် စစ်စစ်မှာ သဘောကျရလေသည်။ ။ စစ်စစ်ရဲ့ ချစ်သူလေး လရောင်ဟာ အရမ်းချစ်စရာကောင်းသော ကောင်လေးဖြစ်ပါသည်။ ။ သူနှင့်စစ်စစ်က ကိုးတန်းမှာ ကျူရှင်တစ်ခုတည်း၌ သွားဆုံ၍ ခင်မင်သွားကြရာက တစ်ဆင့် ဆယ်တန်းအောင်ကာ အခု Internatinal Class တက်နေတော့လည်း အတူတူ ပဲဖြစ်သည်။ ။ သူငယ်ချင်းတွေ ဖြစ်ရာကမှ တစ်ဆင့်တက်ပြီး ချစ်သူတွေ ဖြစ်လာကြတဲ့ အတွက် စစ်စစ်တို့ က တစ်ယောက်စိတ်ကို တစ်ယောက်

သိနေပြီးသားဖြစ်သည်။ ။

"ကဲ . . . ကဲ . . . စစ်ရေ သွားကြရအောင်။ တော်ကြာ ဒီမှာ ပဲ အချိန်ကြာနေဦးမယ်"

"အင်း . . . ဒါဆိုလည်း သွားမယ်လေ"

သူနှင့် စပ်ဟာ ပထမဆုံး ဘုရားအတူဖူးရန်အတွက် ဘုရားသွားကြမှာ ဖြစ်သည်။ ။ ဆိုင်ထဲကနေ နှစ်ယောက်သား လက်တွဲထွက်လာကာ ပျော်ရွှင်ကြည်နူးနေကြရာမှ စပွေဗောက်လာ တာကတော့ ကားပေါ်ရောက်မှ ဖြစ်သည်။ ။ လရောင်သည် စစ်စစ်ကို တစ်ချက်ကြည့်ကာ "ဟင်" ဆိုပြီး အလိုမကျဟန်ဖြင့် မျက်မှောင်ကြီး ကုတ်ကြည့်လျှင် စစ်စစ်က မေးဆတ်ပြကာ . . .

"ဘာလဲ . . . ရောင်"

စစ်စစ် အမေးကြောင့် သူက စိတ်ကို အတော်ရှည်ထားရတဲ့ ပုံစံကြီးဖြင့် စီယာတိုင်ကို လက်ဖြင့် ဆတ်ခနဲ ပုတ်ရိုက်လိုက်ရင်းက မကျေမချမ်း လေသံဖြင့် ပြောလေသည်။ ။

"စစ်စစ်ကကွာ . . . ဒီလောက် သေချာမှာ ထားရက်နဲ့။ ။

ဒီနေ့ ကိုယ်တို့ ဆင်တူဝတ်မယ်ဆို။ ကိုယ်ကျတော့ ဝတ်လာတယ်။ စစ် ဘာလို့ ဝတ်မလာတာလဲ"

အယ် . . . ဟုတ်ပါရဲ့။ ။ အခုမှ ပဲ စစ်စစ် သတိရတာ ဖြစ်သည်။ ။ ပြီးခဲ့တဲ့ တစ်ပတ်က လရောင်နဲ့ တော်ဝင်စင်တာသွားကြရင်းက ဆင်တူအင်္ကျီဝယ်လာကာ 1st Anniversay မှာ ဝတ်ဖို့ ကတိပြုထားကြပြီးသား။ မနေ့ညက ဖုန်းပြောတော့ သူကလည်း အင်္ကျီ ဝတ်ခဲ့ဖို့ မမှာ လိုက်တာကြောင့် စစ်စစ်က သူနဲ့ ဆင်တူဝတ်ဖို့ ကိစ္စကို

လုံးဝ မေ့လို့ သွားတာပဲဖြစ်သည်။ ။

"ဆော . . . ဆောရီးပါနော်။ စစ် မေ့သွားလို့ "

"ဘာ . . . မေ့သွားတယ် ဟုတ်လား။ ဒီနေ့လို အမှတ်တရ နေ့မျိုးမှာ ဆင်တူဝတ်ဖို့ ကိစ္စကို မေ့သွားရလောက်အောင် မင်းမှာ ဘာများ မှတ်စရာတွေ ရှိနေရတာလဲ"

"ဟာ . . . စိတ်ညစ်ပါတယ်။ ဒီနေ့လေးကို ရန်မဖြစ်ချင်ဘူးလို့ ကတိပြုပြီးတော့မှ တော့ စစ်စစ်သည် ကိုယ့်အလွန်လည်း ဖြစ်နေတာမို့ သူ့ကိုပဲ ပြောပြကြောင်း ချောရတော့သည်။ ။

"အဲဒီလို မဟုတ်ရပါဘူး ရောင်ရာ။ စစ်စစ်က မနက်ကျရင် ရောင့်ကို ပေးမယ့်လက်ဆောင် စီစဉ်နေရတာနဲ့ ရောပြီး မေ့သွားတာပါ"

"ဘာ . . . ဘာဖြစ်တယ်၊ ငါ့ကိုပေးဖို့ လက်ဆောင်ကို မနေ့ညမှ စီစဉ်ရတယ် . . . ဟုတ်လား စစ်စစ်။ ဒါ . . . ဒါဆို နင့် ငါ့ကိုပေးတဲ့ အင်္ကျီက ပြီးပြီးရော ဝယ်ပေးလိုက်တာပေါ့။ ဘာအချစ်မှ ထည့်မစဉ်းစားဘဲ လက်ဆောင်ဖြစ်ပြီးရောဆိုပြီး ဝယ်လာတာပေါ့လေ။ ဟား . . . ကိုယ်ကတော့ လေ စစ်စစ်ကိုပေးမယ့် လက်ဆောင်အတွက် တစ်လလောက်ကို သေချာအချိန်ယူပြီး စီစဉ်ထားတာ။ တကယ်ကို feel အပြည့်နဲ့ ပေးတာကွ"

အီး . . . တိုင်တွေတော့ ပတ်ကုန်ပါပြီ။ တစ်ကွိုင်တောင်မပြီးသေးနောက်တစ်ကွိုင်က လာပြီ။ အမှန်တကယ်တော့ စစ်စစ် ပေါ့လျော့မှုတွေလည်း ပါသည်။ ။ လရောင်ကိုပေးဖို့ လက်ဆောင်ကို ကြိုပြီးမစဉ်းစားဘဲ မနေ့ကမှ အသည်းအသန် Shopping ထွက်ပြီး အသင့်တော်ဆုံး ဖြစ်တာကို ရွေးဝယ်လာတာဖြစ်သည်။ ။ အခုတော့ အဲဒါကိုပါ ဟိုကသိပြီး ပေါက်နေပြီဖြစ်သည်။ ။

"ဟို . . . ဟို . . . အဲဒီလို မဟုတ်ရပါဘူး လရောင်ရယ်။"

စစ်စစ်က ရောင့်အတွက် သေချာစဉ်းစားပြီးတော့မှ ရင်ထဲမှာ အချစ်တွေနဲ့ ချစ်သက်လက်ဆောင် ပေးတာပါ။ ဟို . . . စစ်အင်္ကျီဆင်တူဝတ်ဖို့ ကိုတော့ တကယ်ကို မေ့သွားလို့ ပါ။ စိတ်မဆိုးပါနဲ့ နော် . . .ရောင်"

စစ်စစ်က အချို့သပ်ကာ ပြေရာပြေကြောင်း ပြောလည်း လရောင်က ကျွတ်တွေ ကျစ်တွေ လုပ်ကာ မကျေနပ်နိုင် ဖြစ်နေသေးသည် ။

"ဘာပဲဖြစ်ဖြစ်ကွာ၊ မင်း နည်းနည်းတော့ ခေါင်းထည့်ထားရမှာ ပေါ့ ။ အခုတော့ လုံးဝပေါ့ တယ်ကွာ"

"ပေါ့တယ် ထင်လည်း ဆားသာ သွားဝယ်တော့ဟာ။ ဒီလောက်ပြေပြေလည်လည် ပြောနေလည်း မရဘူး။ ဒီမှာ ဒီဆင်တူအင်္ကျီမဝတ်ဖြစ်တာဘဲ ဘာဖြစ်သွားတာမှတ်လို့ လဲ။ အလကား . . . သက်သက်မဲ့ ဇာချဲ့နေတယ်"

စစ်စစ်က စိတ်မရှည်နိုင်တော့ဘဲ ပက်ခနဲ ပြောမိသွားလျှင် ပြဿနာက ပိုကြီးလို့ သွားကာ ချစ်သူဖြစ်တဲ့ အမှတ်တရနေ့လေးမှာ ထရန်ဖြစ်ကြတော့တာပဲ ဖြစ်သည် ။

"ဟား . . . ချဲ့ရမယ်၊ ငါက အချစ်ကို တန်ဖိုးထားတယ်ကွ။ မင်းက သာ တန်ဖိုးနားမလည် တဲ့ မိန်းမ"

"အေး . . . အဲဒါဆိုလည်း ဘာလို့ နှင့်ရည်းစားတော်နေသေးလဲ။ ဖြတ်လိုက်ပေါ့"

"အေး . . . ဖြတ်ချက်နေတာ ကြာပြီ။ နှင့်ကို ငါကလည်း သိပ်စိတ်ကုန်နေပြီ"

"အမယ်လေး . . . ငါကလည်း နင့်ထက်ပိုပြီး နှစ်ဆစိတ်ကုန်တယ်တဲ့ လရောင်ဆမ်းရဲ့ ။ တော်ပြီ . . . နင်နဲ့ ငါပြတ်ပြီ။ ဘယ်တော့မှ ငါ့ကို လာ မဆက်သွယ်နဲ့ ။ သွားမယ်"

စစ်စစ်က ဒေါသထွက်ထွက်နှင့် ကားပေါ်က ဆင်းကာ လာတဲ့ ပါရမီ Taxi ကို လှမ်းတားနေစဉ်မှာ ပဲ ကားပေါ်က နေ လှမ်းအော်ပြောတဲ့ သူ့စ ကားသံကြောင့် ဆွေ့ဆွေ့ခုန်အောင် ဒေါသတွေ ထွက်ရပါသည် ။

"မဆက်ဘူးဟေ့။ ဒီကောင်ကလည်း ပြတ်လိုက်တာမှ ဟိုဘက်တော င် လွန်နေသေးတယ်။ နင့်ဘာသာ သွားချင်နေတဲ့ နေရာသွား"

စစ်စစ်သည် Taxi ပေါ်တက်လိုက်ကာ အိမ်လိပ်စာ ပြောပြလိုက် တော့သည် ။ Taxi မောင်းတဲ့ ဦးလေးကြီးကလည်း အခြေအနေကို ရိပ် စားမိ၍ ထင်သည် ။ ဘာမှ မပြောဘဲ ကားမောင်းလေ၏။

တော်ပြီ . . . ဒီတစ်ခါတော့ တကယ်ပြတ်ပြီ။

လရောင်နဲ့ အကြိမ်ကြိမ် ရန်ဖြစ်ခဲ့သမျှ ဒီတစ်ခါလောက် ဘယ်တုန်း ကမှ စိတ်မဆိုး ဒေါသ မထွက်ဘူးခဲ့ပေ။ သူ့လိုကောင်မျိုးကို ဆက်ချစ် နေသေးရင် စစ်စစ်ဟာ ရူးနေလို့ ပဲ ဖြစ်ပါလိမ့်မည်။

တကယ်ပြောတာ . . . ဒီတစ်ခါ သူနဲ့ လုံးဝပြတ်ပြီ။